

Azərbaycan-İtaliya münasibətləri inkişaf dinamikası ilə fərqlənir

Azərbaycan-İtaliya münasibətləri hər zaman inkişaf dinamikası ilə fərqlənib. Dövlət başçılarının qarşılıqlı səfəri bu əməkdaşlığı daha da dərinləşdirir. İtaliya Prezidenti Sercio Mattarellanın səfəri zamanı aparılan müzakirələr də qarşıdakı dövr üçün yeni perspektivlər açır.

Rəsmi Bakı və Romanın münasibətlərin strateji önəmini artıran addımlar atıldığını deyən Milli Məclisin deputatı Nigar Məmmədova qəzetimizə açıqlamasında bildirib ki, bu vaxta qədər ölkələrimiz arasında mövcud olan 2 strateji tərəfdaşlıq sənədi çoxvektorlu əməkdaşlığın möhkəmlənməsinə zəmin yaradıb: "Cənab Prezidentin də söylədiyi kimi, "bu illər ərzində münasibətlərimiz çox sürətlə və müxtəlif istiqamətlər üzrə inkişaf edib. Siyasi əlaqələr ən yüksək səviyyədədir". İtaliya həm də Azərbaycanın birinci ticarət tərəfdaşdır. Xüsusilə

enerji sahəsində işbirliyi ikitərəfli münasibətlərin miqyasını genişləndirib. "Cənub qaz dəhlizi"nin əsas seqmentlərindən biri olan TAP-ın reallaşması məhz Azərbaycan və İtaliya liderlərinin iradəsi sayəsində mümkün oldu. Belə ki, dövlət başçıları o zaman yaradılmış süni maneələri birlikdə dəf etməyi bacardılar. Təsədüfi deyil ki, prezidentlər Bakıda aparılan müzakirələrdə bu məqamı xüsusi qeyd etdilər".

Deputat qeyd edib ki, 2020-ci ildən başlayaraq bu layihə vasitəsilə İtaliyaya 41,7 milyard kubmetrdən çox mavi yanacaq tədarük olunub. 2024-cü



ildə isə TAP İtaliyanın qaz idxalının 16 faizdən çoxunu təşkil edib. Prezidentin bəyan etdiyi kimi, "biz uzun illər etibarlı tərəfdaşlar kimi bir-birimizi dəstəkləmişik. Əgər bu səmimi münasibətlər olmasaydı, qarşılıqlı inam olmasaydı, bu layihələrin həyata keçirilməsi mümkün olmazdı".

N.Məmmədova deyib ki, İtaliya həm də Avropa İttifaqı

nın üzvü kimi Azərbaycanla münasibətləri dərinləşdirir. Belə ki, "Cənub qaz dəhlizi"nin davamı olaraq Azərbaycan Avropa İttifaqı ilə elektrik enerjisinin ixracı üzrə iş aparır. Həm elektrik enerjisi, həm də Xəzərin dibi ilə Orta Asiyadan Azərbaycana, sonra Avropa məkanına ötürüləcək elektrik enerjisi əməkdaşlıq imkanlarının daha da genişlənməsinə zəmin yaradır. "Yeri gəlmişkən, İtaliya istər Ermənistanın işğalı dövründə, istərsə də postmünaqişə dövründə ədalətli mövqedən çıxış edib. Təsədüfi deyil ki, bu gün işğaldan azad olunmuş ərazilərdə İtaliya şirkətləri xüsusi fəallığı ilə seçilir. Bu əməkdaşlıq ikitərəfli kontekstlə yanaşı, Avropa enerji bazarının sabitliyi üçün də əhəmiyyətlidir. Məlum olduğu kimi İtaliya şirkət-

ləri Azərbaycanda enerji və infrastruktur layihələrində də fəal iştirak edirlər", - deyərək əlavə edib.

Deputat vurğulayıb ki, S.Mattarellanın səfəri zamanı İtaliya-Azərbaycan Universitetinin açılış mərasiminin baş tutmasının da öz rəmzi mənası var. Dövlətimizin başçısı da qeyd etdi ki, "Prezident Mattarellanın rəsmi səfər proqramına bu tədbirin salınması onu göstərir ki, həm İtaliya, həm də Azərbaycan bu sahədəki əməkdaşlığa çox böyük əhəmiyyət verir". Ölkələrimizin təhsil sahəsində də uğurlu tərəfdaşlıq strategiyası önəm kəsb edən məsələ - insan kapitalının inkişafı baxımından mühüm əhəmiyyət kəsb edir.

Əsmər QARDAŞXANOVA,
"Azərbaycan"